

## 1.

E timu ra koe e te tai nei,  
 Rere omaki ana ki waho ra.  
 Hei runga nei au tiro iho ai  
 Nga roro whare ki Mihimarino;<sup>1</sup>  
 Naku ia na koe i kakekake  
 I nga rangi ra, ka hori nei.

## 2.

E tangi ra koe e te kihikihi;  
 Tenei koe ka rite mai ki ahau.  
 Me he huroto au kei ro repo,  
 Me te kaka, e whakaraoa ana.

## 3.

Tera koia me ko Tawera,  
 Whakakau ana mai ki uta.  
 Hohoro mai koia, hei hoa moe ake  
 Moku ra, e tiu nei.  
 Me porangi au e keha ana,  
 He haurangi, kai waipiro;  
 Me he tahuna rere i te amo hau,  
 He perehia rere ki tawhiti.

## 4.

Tiro iho ai au ki ahau,  
 Rinoi ra e te uaua;  
 Te koha kore o te kai ki ahau,  
 Heke ra waho i te kiri ora.  
 Waiho au kia poaha ana,  
 He rimu puka, kei te akau.

## HE WHAKAMARAMA:

<sup>1</sup>Mihimarino.—Kei Tuparoa, he whare. Tera ke pea te ingoa o te kainga i roto i te kaupapa, mehemea na Harata Tangikuku te waiata nei a na Eruera i whakawhitihitī.

**21.—HE TANGI MO TE WHETUKAMOKAMO.**  
**NA HONE RONGOMAITU (Ngati-Porou).**

*Na Paratene Ngata raua ko Hone Ngatoto i tohutohu.*

Ka Hone Rongomaitu no Te Whanau-a-Hinetapora, hapu o Ngati-Porou. I waiatatia mai enei tangi i te pa i Purapuraure, e tata ana ki Tuparoa. Ko te take mo te matenga o Te Whetu-kamokamo ki roto o Awatere, na Nga-Puhi i patu, i te takiwa o Te Whetumatarau. Ka rangona atu kei te haoa a Te Whetumatarau, ka tutohu nga hapu o Ngati-Porou ki te haere ki te patu. Ka whakatauki na a Kakewhati: "Kia ata nenene; tena Nga-Puhi ka tata te whairingaringa." Heoi haere tonu a Ngati-Porou, ona hapu maha me ona rangatira me ona toa.